

ပြည်ထောင်စုသမ္မတမြန်မာနိုင်ငံတော်
မြန်မာနိုင်ငံ သူနာပြုနှင့်သားဖွားကောင်စီ
(MNMC)



သူနာပြုသားဖွားလုပ်ငန်းဆိုင်ရာ လိုက်နာရမည့် ကျင့်ဝတ်များနှင့် ထိန်းသိမ်းရမည့် အမှုအကျင့်များ

၂၀၁၅ ခုနှစ်

ရှေးဦးစကား

ဤ "သူနာပြုသားဖွားလုပ်ငန်းဆိုင်ရာလိုက်နာရမည့် ကျင့်ဝတ်များနှင့် ထိန်းသိမ်းရမည့်အမှုအကျင့်များ" လက်စွဲစာအုပ်ကို ၂၀၁၅ ခုနှစ်တွင် မြန်မာနိုင်ငံသူနာပြုနှင့် သားဖွားကောင်စီမှ အင်္ဂလိပ်ဘာသာဖြင့် ပြုစုခဲ့ပြီး သူနာပြုသားဖွားများသို့ ဖြန့်ဝေလျက်ရှိပါသည်။ ကျန်းမာရေးနှင့် အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေး၏ လမ်းညွှန်ချက်အရ မြန်မာနိုင်ငံအတွင်းရှိ သူနာပြုသားဖွားများ အလွယ်တကူ နားလည် လိုက်နာကျင့်သုံးနိုင်ရန် ရည်ရွယ်လျက် မြန်မာဘာသာဖြင့် ဤလက်စွဲစာအုပ်ကို ၂၀၁၇ ခုနှစ်တွင် မြန်မာဘာသာပြန် ဆရာဦးကျော်ကျော်မင်း MBA (ABAC) သို့ အပ်နှံ၍ မြန်မာမှုပြုခဲ့ပြီး မြန်မာနိုင်ငံသူနာပြုနှင့် သားဖွားကောင်စီဝင်များ၊ မြန်မာနိုင်ငံ သူနာပြုနှင့်သားဖွားအသင်း ဗဟိုအလုပ်အမှုဆောင် အဖွဲ့ဝင်များနှင့် Jhpiego မှ ကိုယ်စားလှယ်များ ပူးပေါင်းပြီး သူနာပြုသားဖွားဆိုင်ရာ ဝေါဟာရ အသုံးအနှုန်းများနှင့် ဆီလျော်မှုရှိစေရန် ပြုပြင် မွမ်းမံ ဖြည့်စွက်လျက် ပြုစုထားပါသည်။

ကျေးဇူးတင်လွှာ

ဤ "သူနာပြုသားဖွားဆိုင်ရာလိုက်နာရမည့် ကျင့်ဝတ်များနှင့် ထိန်းသိမ်းရမည့် အမူအကျင့်များ"လက်စွဲစာအုပ်သည်၊ ထောင်စုနှစ် ဖွံ့ဖြိုးတိုးတက်ရေး ရန်ပုံငွေသုံးမျိုး (3MDG Fund) အဖွဲ့၏ပံ့ပိုးမှုဖြင့် မြန်မာနိုင်ငံသူနာပြုနှင့်သားဖွားကောင်စီ (MNMC)၊ ကျန်းမာရေးနှင့် အားကစားဝန်ကြီးဌာန ၊ ကျန်းမာရေးလူ့စွမ်းအားအရင်းအမြစ် ဦးစီးဌာန(DHRH) နှင့်Jhpiego အဖွဲ့တို့၏ပူးပေါင်းဆောင်ရွက်ထားခြင်းဖြစ်ပါသည်။ ဤ လက်စွဲစာအုပ်သည် သူနာပြုသားဖွားတို့၏ နေ့စဉ်လုပ်ငန်းများအတွက်လမ်းညွှန်မှု၊လက်စွဲမူဝါဒများသဖွယ်အသုံးဝင်မည် ဖြစ်ပါသည်။

"သူနာပြုသားဖွားဆိုင်ရာလိုက်နာရမည့် ကျင့်ဝတ်များနှင့် ထိန်းသိမ်းရမည့် အမူအကျင့်များ" လက်စွဲစာအုပ်ဖြစ်မြောက်ရေးအတွက်ကျန်းမာရေးလူ့စွမ်းအား အရင်းအမြစ်ဦးစီးဌာန (DHRH ယခင် DHRDM) မှတာဝန်ရှိပုဂ္ဂိုလ်များနှင့်တကွ၊ အကြံဉာဏ်ကောင်းများဖြင့် အဖတ်ဖက်မှ ကူညီပံ့ပိုးပေးပါသော Jhpiego အဖွဲ့ဝင်များအားမြန်မာနိုင်ငံသူနာပြုနှင့်သားဖွားကောင်စီ (MNMC) မှလိုက်လံစွာကျေးဇူးဥပကာရတင်ရှိပါသည်။

ဤလက်စွဲစာအုပ် ဖြစ်မြောက်ရေးအတွက် အလုပ်ရုံဆွေးနွေးပွဲ ကျင်းပရန်စီစဉ်ခြင်းနှင့် ပုံနှိပ်ထုတ်ဝေရာ၌စေတနာသဒ္ဓါတရားထက်သန်စွာဖြင့်ငွေကြေးရန်ပုံငွေကူညီပံ့ပိုးပေးသော ထောင်စုနှစ် ဖွံ့ဖြိုးတိုးတက်ရေး ရန်ပုံငွေသုံးမျိုး (3MDG Fund)အဖွဲ့အားမြန်မာနိုင်ငံသူနာပြုနှင့် သားဖွားကောင်စီမှ ကျေးဇူးအထူးတင်ရှိပါသည်။

မာတိကာ

စဉ်

စာမျက်နှာ

တန်ဖိုးထား ဖွင့်ဆိုချက်(၁) လူနာများ၏တန်ဖိုးထားမှုများ၊ယုံကြည်ချက်များ၊
ခလေ့ထုံးတမ်းများနှင့်လိုအပ်ချက်များကိုလေးစားရမည်။

တန်ဖိုးထား ဖွင့်ဆိုချက် (၂) လူနာများ၏ကိုယ်ပိုင်အခွင့်အရေးနှင့် လွတ်လပ်စွာ
လုပ်ပိုင်ခွင့်များကိုလေးစားရမည်။

တန်ဖိုးထား ဖွင့်ဆိုချက်(၃) လူနာများ၏လျှို့ဝှက်ထားပိုင်ခွင့်ကိုလေးစားရမည်။

တန်ဖိုးထား ဖွင့်ဆိုချက် (၄) လူနာများ၏ကာအိန္ဒြေ နှင့် ဂုဏ်သိက္ခာကိုလေးစားရမည်။

တန်ဖိုးထား ဖွင့်ဆိုချက် (၅) လူနာများကိုပြုစုစောင့်ရှောက်ရာတွင် တာဝန်ယူမှု၊
တာဝန်ခံမှု ရှိရမည်။

တန်ဖိုးထား ဖွင့်ဆိုချက် (၆) လူနာများကိုပြုစုစောင့်ရှောက်ရာတွင်ကျွမ်းကျင်မှု
အရည်အသွေးများကိုထိန်းသိမ်းရမည်။

တန်ဖိုးထား ဖွင့်ဆိုချက် (၇) သူနာပြုသားဖွားဆိုင်ရာသုတေသနလုပ်ငန်း
ဆောင်ရွက်ရာ၌ သုတေသန ကျင့်ဝတ်များကို
ထိန်းသိမ်းရမည်။

တန်ဖိုးထား ဖွင့်ဆိုချက် (၈) သူနာပြုသားဖွား လုပ်ငန်းဆောင်ရွက်ရာတွင်
ကျင့်ဝတ်နှင့်ညီသော ဝန်းကျင်ကောင်းကိုပေးစွမ်းရမည်။

တန်ဖိုးထား ဖွင့်ဆိုချက် (၉) သူနာပြုသားဖွားဆိုင်ရာ ကျင့်ဝတ်များကို လိုက်နာ
ဆောင်ရွက်ခြင်းဖြင့် ပြည်သူလူထု၏ယုံကြည်ကိုးစားမှုကို
မြှင့်တင်ထိန်းသိမ်းရမည်။

တန်ဖိုးထား ဖွင့်ဆိုချက် (၁၀) သူနာပြုသားဖွားကျင့်ဝတ်သိက္ခာနှင့် မလျော်ညီသော
အပြုအမူများကို ရှောင်ကြဉ်ရမည်။

သူနာပြုသမားအဖွဲ့အစည်း

တန်ဖိုးထားဖွင့်ဆိုချက်(၁)

လူနာများ၏တန်ဖိုးထားမှုများ၊ယုံကြည်ချက်များ၊ခေလေ့ထုံးတမ်းများနှင့်လိုအပ်ချက်များကို
လေးစားရမည်။

ဖော်ပြချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် ကျား/မ၊ လူမျိုးစု၊ အသက်အရွယ်၊ အသားအရောင်၊ အယူဝါဒ၊ မသန်စွမ်းမှု သို့မဟုတ် မကျန်းမာမှု၊ နိုင်ငံသား၊ နိုင်ငံရေး၊ လူမျိုးရေး၊ ဘာသာရေး၊ လူမှုရေးနှင့် စီးပွားရေး အလွှာကွဲပြားခြားနားခြင်း စသည်တို့ကို ခွဲခြားဆက်ဆံခြင်းမရှိဘဲ လူနာများ၏ ယုံကြည်ချက်များ၊ တန်ဖိုးထားမှုများ၊ ခေလေ့ထုံးစံများ၊ လိုအပ်ချက်များနှင့် ကိုက်ညီသော ပြုစုစောင့်ရှောက်မှုကို ပေးရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည်-

(၁) လူနာများအား ၎င်းတို့၏ လိုအပ်ချက်များ၊ ခေလေ့ထုံးတမ်းများ၊ ယုံကြည်ချက်များနှင့် တန်ဖိုးထားမှုများကို ထုတ်ဖော်ပြောကြားနိုင်ရန် အားပေးကူညီပြီး၊ ပြုစုစောင့်ရှောက်မှု အစီအစဉ်တွင် ထည့်သွင်းစဉ်းစားရမည်။

(၂) သူနာပြုသားဖွားဆိုင်ရာ ပြုစုစောင့်ရှောက်မှုပေးရာတွင် လူနာများက ကျန်းမာရေး ဆိုင်ရာ လိုအပ်ချက်များ၊ ခေလေ့ထုံးတမ်းများ၊ ယုံကြည်ချက်များနှင့် တန်ဖိုးထားမှုများကို ထုတ်ဖော် ပြောကြားသောအခါ အလေးထားနားထောင်ပေးရမည်။

(၃) သူနာပြုဆိုင်ရာပြုစုစောင့်ရှောက်မှု အစီအစဉ်ရေးဆွဲရာ၌ လူနာများကိုယ်တိုင်ပါဝင်မှုကို ခွင့်ပြုအားပေးရမည်။

(၄) လူနာများ၏ ယဉ်ကျေးမှုအစဉ်အလာတို့ကို အထူးသတိပြုရမည်ဖြစ်ပြီး၊ လူနာများ၏ ယုံကြည်ချက်၊ တန်ဖိုးထားမှုများနှင့် လိုအပ်ချက်များကို လေးစားရမည်။

(၅) လူမျိုးစု၊ အသက်အရွယ်၊ကျား/မ၊ အသားအရောင်၊ အယူဝါဒ၊ ယဉ်ကျေးမှု၊ မသန်စွမ်းမှုသို့မဟုတ် မကျန်းမာမှု၊ နိုင်ငံသား၊ နိုင်ငံရေး၊ ဘာသာရေးနှင့် လူမှုစီးပွားရေး အခြေအနေ စသည်တို့ကို မခွဲခြားဘဲ ပြုစုစောင့်ရှောက်ပေးရမည်။

တန်ဖိုးထားဖွင့်ဆိုချက် (၂)

လူနာများ၏ ကိုယ်ပိုင်အခွင့်အရေးနှင့် လွတ်လပ်စွာလုပ်ပိုင်ခွင့်များကို လေးစားရမည်။

ဖော်ပြချက်

မြန်မာနိုင်ငံ သူနာပြုနှင့်သားဖွားကောင်စီတွင်မှတ်ပုံတင်ထားသောသူနာပြု သားဖွားများသည် လူနာများအား သူနာပြုစုမှုကို ဆောင်ရွက်ခြင်းမပြုမီ၊ ဆီလျော်သော ကျန်းမာရေးဆိုင်ရာ သတင်းအချက်အလက်များကိုရှင်းပြပေးခြင်းဖြင့် လူနာများ၏ ရွေးချယ်ဆုံးဖြတ်ပိုင်ခွင့်ကို လေးစား ရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် -

(၁) လူနာများ၏ ကိုယ်ပိုင်အတွေးအခေါ်များ၊ ကျန်းမာရေးလိုအပ်ချက်များနှင့် ဆုံးဖြတ်ချက် များကို လေးစားရမည်။

(၂) လူနာများအား ၎င်းတို့ ရွေးချယ်နိုင်ခွင့်ရှိရန် သူနာပြုစုမှုဆိုင်ရာ အခြားနည်းလမ်းများကို အသိပေးရှင်းပြရမည်။

(၃) သူနာပြုစုစောင့်ရှောက်မှုလုပ်ငန်းများ ဆောင်ရွက်ခြင်းမပြုမီ ကြိုတင်အသိပေး၍ သဘော တူညီချက် ရယူရမည်။

(၄) ပြုစုစောင့်ရှောက်မှုအပေါ် ကိုယ်ပိုင်ဆုံးဖြတ်ချက်ချနိုင်သည့် လူနာများ၏ လက်ခံခြင်း သို့မဟုတ်ငြင်းပယ်ခြင်း ပြုသည့်ဆုံးဖြတ်ချက်ကို လေးစားရမည်။

(၅) အကယ်၍ ပြုစုစောင့်ရှောက်မှုအပေါ် လူနာသည် ဆုံးဖြတ်ချက်များချနိုင်စွမ်းမရှိခဲ့သော်၊ ၎င်း၏မိသားစုဝင်များ သို့မဟုတ် အခြားနီးနွယ်အရေးပါသူများထံမှ အသိပေး သဘောတူညီ ချက်ကို ရယူရမည်။

(၆) သင့်လျော်သော ပြုစုကုသမှုများအတွက် အသိပေး သဘောတူညီချက်ကို ရယူနိုင်ရန် အခြားကျန်းမာရေးအဖွဲ့ဝင်များနှင့် ပူးပေါင်းဆောင်ရွက်ရမည်။

တန်ဖိုးထားဖွင့်ဆိုချက် (၃)

လူနာများ၏ လျှို့ဝှက်ထားပိုင်ခွင့်ကိုလေးစားရမည်။

ဖော်ပြချက်

မြန်မာနိုင်ငံ သူနာပြုနှင့်သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် - လူနာများ၏ ကျန်းမာရေးနှင့် ပတ်သက်သော လျှို့ဝှက်ထားရှိသင့်သည့် သတင်းအချက်အလက်များကို ထိန်းသိမ်းထားရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် -

- (၁) လူနာများ၏ အခွင့်အရေးများကို လေးစားရမည်။
- (၂) လူနာ၏ လျှို့ဝှက်သတင်း အချက်အလက်များကို လုံခြုံစွာထိန်းသိမ်းထား ပေးရမည်။
- (၃) လူနာခွင့်ပြုသောအခါမှသာ ၎င်း၏လျှို့ဝှက်သတင်း အချက်အလက်များကို ဖွင့်ဟ ပြောကြားရမည်။
- (၄) အကယ်၍လူနာများနှင့် အခြားသူများကို ထိခိုက်နစ်နာမှုမရှိလျှင်သော်လည်းကောင်း၊ ဥပဒေကြောင်းအရ တာဝန်ရှိသောအခါ၌သော်လည်းကောင်း သတင်းအချက် အလက်များကို ဖွင့်ဟပြောကြားရမည်။
- (၅) လူနာများကို ရိုးသား၊ မှန်ကန်၍ယုံကြည်ထိုက်သော သတင်းအချက်အလက်နှင့် အကြံဉာဏ်ကို ပေးရမည်။ ယင်းအချက်အလက်နှင့် အကြံဉာဏ်များသည် အထောက်အထား ခိုင်လုံသည့်အကောင်းဆုံးလက်တွေ့ ပြုစုစောင့်ရှောက်မှုအပေါ် အခြေခံရမည်။

တန်ဖိုးထားဖွင့်ဆိုချက်(၄)

လူနာများ၏ ကာအိန္ဒြေနှင့် ဂုဏ်သိက္ခာကို လေးစားရမည်။

ဖော်ပြချက်

မြန်မာနိုင်ငံသူနာပြုနှင့်သားဖွားကောင်စီတွင်မှတ်ပုံတင်ထားသောသူနာပြု၊သားဖွားများသည် - လူနာများ၏ ကာအိန္ဒြေနှင့်သိက္ခာတို့ကိုဦးစားပေးအဖြစ် အာမခံချက်ပေးသောသူနာပြုဆိုင်ရာ ပြုစုစောင့်ရှောက်မှုပေးရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု၊ သားဖွားများသည် -

- (၁) လူနာများ၏ ရသင့်ရထိုက်သော အခွင့်အရေးများကို လေးစားရမည်။
- (၂) လူနာတစ်ဦးသို့မဟုတ် ရောဂါမှတ်တမ်းတစ်ခုကဲ့သို့ မမှတ်ယူဘဲ၊ လူပုဂ္ဂိုလ်တစ်ဦးအနေဖြင့် လူနာကို လေးစားစွာဆက်ဆံရမည်။
- (၃) သူနာပြုစုမှ လုပ်ငန်းဆိုင်ရာ စမ်းသပ်စစ်ဆေးဆောင်ရွက်မှုများ ပြုလုပ်သည့်အခါတိုင်း မည်သည့်နေရာ၌မဆို ကာအိန္ဒြေကို အလေးထားလျက် သီးသန့်အခြေအနေကို ဖန်တီးပေးရမည်။
- (၄) လူနာများ၏ ကာအိန္ဒြေနှင့်သိက္ခာကို ကာကွယ်ပေးသော ပြုစုစောင့်ရှောက်မှုမျိုးကို ပေးရမည်။
- (၅) အကယ်၍ အသက်ဆက်လက်ရှင်ရန်မဖြစ်နိုင်ပါက၊ တင့်တင့်တယ်တယ်ဖြင့် ငြိမ်းချမ်းစွာ ဘဝနိဂုံး ချုပ်စေရန် သင့်လျော်သော ပြုစုစောင့်ရှောက်မှုပေးရမည်။

တန်ဖိုးထားကြေညာချက်(၅)

လူနာများကို ပြုစုစောင့်ရှောက်ရာတွင် တာဝန်ယူမှု၊ တာဝန်ခံမှု ရှိရမည်။

ဖော်ပြချက်

မြန်မာနိုင်ငံသူနာပြုနှင့်သားဖွားကောင်စီတွင် မှတ်ပုံတင်ထားသော သူနာပြု၊ သားဖွားများသည် - မိမိတို့၏အတတ်ပညာ ဂုဏ်သိက္ခာတို့နှင့်အညီ လုံခြုံစိတ်ချ၊ စနစ်ကျပြီး၊ ကျင့်ဝတ်နှင့် ကိုက်ညီသော ပြုစုစောင့်ရှောက်မှုပေးရန် တာဝန်ရှိသည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု၊ သားဖွားများသည် -

(၁) လူနာများ၏ ကျန်းမာရေးနှင့် ဘေးကင်းလုံခြုံရေးကိုရှေးရှုလျက် ကျွမ်းကျင်ပိုင်နိုင်မှု မရှိသော၊ လုံခြုံစိတ်ချရမှုမရှိသော၊ ကျင့်ဝတ်နှင့်မလျော်ညီသော သို့မဟုတ်တရားဝင်မဟုတ်သော လုပ်ငန်းဆောင်ရွက်မှုများမှ ကင်းဝေးစေရန် ကာကွယ်စောင့်ရှောက်ရမည်။

(၂) သူနာပြုစုမှလုပ်ငန်း ဆောင်ရွက်ခြင်းမပြုမီ သေချာသော ဘေးကင်းလုံခြုံသည့် သူနာပြုစုမှ ဖြစ်စေရန် ကြိုတင်ထည့်သွင်း စဉ်းစားရမည်။

(၃) လူနာများနှင့် ထိတွေ့ဆက်ဆံရာ၌ သက်ဆိုင်သော တိကျမှန်ကန်သည့်သတင်း အချက်အလက်ပေးရန် တာဝန်ယူရမည်။

(၄) လူနာများအား ပြုစုစောင့်ရှောက်မှုပေးရာတွင် ဆုံးဖြတ်ချက်များချရန်နှင့် သူနာပြုစုမှ ပေးခြင်းတို့ကို တာဝန်ယူရမည်။

(၅) သူနာပြုနှင့်သားဖွား လုပ်ငန်းဆောင်ရွက်မှုကို သူနာပြုစုမှလုပ်ငန်းဆိုင်ရာ စည်းမျဉ်း စည်းကမ်းဘောင်အတွင်းမှ သီးခြား လွတ်လပ်စွာ တာဝန်ယူ၊ တာဝန်ခံ ဆောင်ရွက်ရမည်။

(၆) သူနာပြု သားဖွားလုပ်ငန်းဆိုင်ရာ တာဝန်ယူမှု၊ တာဝန်ခံမှုနှင့် ဂုဏ်သိက္ခာတို့သည် ဆက်နွယ်လျက်ရှိခြင်းကို သတိပြုရမည်။

(၇) သူနာပြုသားဖွားလုပ်ငန်း အတတ်ပညာဆိုင်ရာ နယ်ပယ်များကို ထိန်းသိမ်းရမည်။ လူနာဗဟိုပြုချဉ်းကပ်နည်းကို အသုံးပြုပြီး ပြုစုကုသမှုဆိုင်ရာဆက်ဆံခြင်း စည်းဘောင်အတွင်းမှ နေ၍ ပြုစုစောင့်ရှောက်ရမည်။

တန်ဖိုးထားဖွင့်ဆိုချက် (၆)

လူနာများကို ပြုစုစောင့်ရှောက်ရာတွင်ကျွမ်းကျင်မှု အရည်အသွေးများကို ထိန်းသိမ်းရမည်။

ဖော်ပြချက်

မြန်မာနိုင်ငံသူနာပြုနှင့်သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် - သူနာပြုစုပေးရာတွင် အသိပညာနှင့် ကျွမ်းကျင်မှု အဆင့်သာမက ထိရောက်သောပြုစုမှု ရှိမရှိကို ဆန်းစစ်ပြီး စဉ်ဆက်မပြတ်သူနာပြု ပညာရေးကို လေ့လာဆည်းပူးခြင်းနှင့် အထောက်အထား ခိုင်လုံသည့် ပြုစုမှုများကို လက်တွေ့အသုံးပြုခြင်းဖြင့် သူနာပြုစုမှု အရည်အသွေး စံချိန်စံညွှန်းကို ထိန်းသိမ်းထားရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် -

(၁) သူနာပြုနှင့်သားဖွားဆိုင်ရာ ပြုစုမှုလုပ်ငန်းသည် သိပ္ပံနည်းကျသူနာပြုဆိုင်ရာ စာပေ အထောက်အထားပေါ်တွင် အခြေပြုထားခြင်းဖြစ်ကြောင်းသေချာအောင် ဆောင်ရွက်ရမည်။

(၂) စဉ်ဆက်မပြတ်ဆေးပညာနှင့် သူနာပြုပညာရေးဆောင်ရွက်မှုများတွင် ပါဝင်ဆောင်ရွက် ခြင်းဖြင့် သူနာပြုအတတ်ပညာနှင့် ဆေးပညာတိုးတက်မှုများကို ခေတ်နှင့် အမီလိုက်ရမည်။

(၃) ပြုစုစောင့်ရှောက်မှုပေးပြီးပါက ပြုစုစောင့်ရှောက်မှုအရည်အသွေးနှင့် ထိရောက်မှု ရှိမရှိ ကို ပြန်လည်ဆန်းစစ်ရမည်။

(၄) စဉ်ဆက်မပြတ် အတတ်ပညာဆိုင်ရာ ဖွံ့ဖြိုးမှုမှတစ်ဆင့် ပုဂ္ဂိုလ်ရေးဆိုင်ရာနှင့် အတတ်ပညာဆိုင်ရာ အရည်အသွေးတို့ကို ခေတ်နှင့်အညီ ဖြစ်စေရန်သေချာအောင် ပြုလုပ် ရမည်။

တန်ဖိုးထားဖွင့်ဆိုချက်(၇)

သူနာပြုသားဖွားဆိုင်ရာ သုတေသနလုပ်ငန်း ဆောင်ရွက်ရာ၌ သုတေသနကျင့်ဝတ်များကိုထိန်းသိမ်း ရမည်။

ဖော်ပြချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် - သူနာပြုသားဖွားဆိုင်ရာ သုတေသနလုပ်ငန်းများဆောင်ရွက်ရာ၌ မြန်မာနိုင်ငံသူနာပြုနှင့် သားဖွားကောင်စီက လက်ခံထားသည့် သုတေသနဆိုင်ရာ ကျင့်ဝတ်စံနှုန်းများကို ထိန်းသိမ်း ရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည်-
(၁) သူနာပြုဆိုင်ရာ သုတေသနလုပ်ငန်းများလုပ်ဆောင်ရာတွင် လူနာများအား ထိခိုက် နစ်နာမှုမရှိစေရန် သေချာစွာဆောင်ရွက်ရမည်။

(၂) သုတေသနလုပ်ငန်းတွင် ပါဝင်မည့်သူများကို အသိပေးရှင်းပြပြီး သဘောတူညီချက် ရယူခြင်း၊ ဆက်လက် ပါဝင်လိုခြင်းမရှိပါကလည်း နုတ်ထွက်ခွင့် ရရှိစေခြင်း စသော ၎င်းတို့၏ အခွင့်အရေးကို လေးစားရမည်။

(၃) ပါဝင်သူများမှ သဘောတူညီချက်ပေးနိုင်သည့် အခြေအနေမရှိပါက မိသားစု သို့မဟုတ် အခြားနီးနွယ်အရေးပါသူများထံမှ ရယူရမည်။

(၄) ပါဝင်သူများ၏ အမည်နှင့် အတွင်းရေးကိစ္စရပ်များကို လျှို့ဝှက် ထိန်းသိမ်းထားရမည်။

(၅) ဆေးရုံများ သို့မဟုတ် သက်ဆိုင်ရာ အဖွဲ့အစည်းများမှ ထုတ်ပြန်ထားသော သုတေသန ဆိုင်ရာ ကျင့်ဝတ်လမ်းညွှန်များနှင့် ကိုက်ညီရမည်။

(၆) သက်ဆိုင်ရာဌာန၊အဖွဲ့အစည်းများ၏ သုတေသနကော်မတီ၊ သုတေသနကျင့်ဝတ်ဆိုင်ရာ ကော်မတီတို့ထံမှ သုတေသနအဆိုပြုချက်အတွက် သဘောတူ၊ အသိအမှတ်ပြုချက်ကို ရယူရမည်။

(၇) ဆောင်ရွက်မည့်သုတေသနလုပ်ငန်းကို သက်ဆိုင်ရာ အဖွဲ့အစည်းများမှ သဘောတူ လက်ခံကြောင်း သေချာစေရမည်။

တန်ဖိုးထားဖွင့်ဆိုချက်(၈)

သူနာပြုသားဖွားလုပ်ငန်းဆောင်ရွက်ရာတွင်ကျင့်ဝတ်နှင့်ညီသော

ဝန်းကျင်ကောင်းကိုပေးစွမ်းရမည်။

ဖော်ပြချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် သူနာပြုစုပေးရာတွင်ကျင့်ဝတ်နှင့်ညီသော ဝန်းကျင်ကောင်းကို ပေးစွမ်းရမည်ဖြစ်ပြီး၊ ကျန်းမာရေး ပြုစုစောင့်ရှောက်မှု အဖွဲ့ဝင်များနှင့် ပူးပေါင်းဆောင်ရွက်ခြင်းအားဖြင့် ကျင့်ဝတ် ဆိုင်ရာယဉ်ကျေးမှု ကို ထိန်းသိမ်းထားရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် -

- (၁) ကျန်းမာရေးစောင့်ရှောက်မှု အဖွဲ့ဝင်များ၏ တန်ဖိုးကို အလေးထားပြီး ၎င်းတို့နှင့် ပူးပေါင်း၍ ကျင့်ဝတ်နှင့်လျော်ညီသော ကျန်းမာရေးစောင့်ရှောက်မှု ဝန်းကျင်ကောင်းကို ပေးစွမ်းရမည်။
- (၂) လူနာများအား ပြုစုစောင့်ရှောက်မှုအရည်အသွေး မပြည့်မီသော၊ ဘေးကင်းလုံခြုံမှု မရှိသော၊ ကျင့်ဝတ်နှင့်မညီသော ပြုစုစောင့်ရှောက်မှုမျိုးမှ ကာကွယ်ပေးပြီး၊ လုပ်ဖော်ကိုင်ဖက်များနှင့် အခြားသူတို့ကြောင့် အန္တရာယ်ကျရောက်နိုင်သော အခြေနေမျိုး၌လည်း ကာကွယ်စောင့်ရှောက်ပေးရမည်။
- (၃) ကျင့်ဝတ်ဆိုင်ရာ ကိစ္စများနှင့် ပတ်သက်၍ သက်ဆိုင်ရာ ကျွမ်းကျင်ပညာရှင်များနှင့် ဆွေးနွေးတိုင်ပင်ရမည်။
- (၄) ကျင့်ဝတ်ဆိုင်ရာ စည်းကမ်းဘောင်အတွင်းမှ ပြုစုစောင့်ရှောက်မှုပတ်ဝန်းကျင်ကို ပေးစွမ်းရမည်။

တန်ဖိုးထားဖွင့်ဆိုချက်(၉)

သူနာပြုသားဖွားဆိုင်ရာကျင့်ဝတ်များကို လိုက်နာဆောင်ရွက်ခြင်းဖြင့်ပြည်သူလူထု၏ ယုံကြည်ကိုးစားမှုကို မြှင့်တင်ထိန်းသိမ်းရမည်။

ဖော်ပြချက်

မြန်မာနိုင်ငံသူနာပြုနှင့်သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် - သူနာပြုသားဖွားဆိုင်ရာ ကျင့်ဝတ်များနှင့် သူနာပြုသမ္မတအဖွဲ့အစည်းတို့ကို မလွဲမသွေ အလေးထား ဦးထိပ်ပန်ဆင်ရမည်ဖြစ်ပြီး၊ သူနာပြုအတတ်ပညာနှင့် လုပ်ငန်းအပေါ် ပြည်သူလူထု၏ ယုံကြည် စိတ်ချမှုတို့ကို အခွင့်ရှည်အောင် ထိန်းသိမ်းဆောင်ရွက်ရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြု သားဖွားများသည် -

- (၁) သူနာပြု သမ္မတအဖွဲ့အစည်းကို အလေးထား စောင့်ထိန်းရမည်။
- (၂) ကျန်းမာရေး စောင့်ရှောက်မှု လုပ်ငန်းများတွင် သူနာပြုသားဖွားဆိုင်ရာ ကျင့်ဝတ် ရှုထောင့်နှင့်အညီ ဖော်ပြ၍ ပါဝင်ဆောင်ရွက်ရမည်။
- (၃) ကျန်းမာရေးမူဝါဒများ ရေးဆွဲချမှတ်ရာတွင် ပါဝင်လုပ်ဆောင်ရာ၌ သို့မဟုတ် ပြည်သူလူထု၏ ကျန်းမာရေးလိုအပ်ချက်များ ပြည့်မီစေရန် ကြိုးပမ်းဆောင်ရွက်ရာ၌မျှတမှုကို ထောက်ခံအားပေးရမည်။
- (၄) ကျန်းမာရေး စောင့်ရှောက်မှုပေးရာတွင် အရင်းအမြစ်များကို မျှတစွာ ခွဲဝေပေးခြင်းနှင့် ထိရောက်စွာ အသုံးချခြင်းတို့ကို ကူညီပံ့ပိုးပေးရမည်။
- (၅) လုပ်ငန်းခွင်ပြင်ပတွင် ဆေးဝါးကုသရန် အရေးပေါ်အခြေအနေများပေါ်ပေါက်လာပါက အကူအညီပေးရမည်။
- (၆) ဝန်ဆောင်မှုပေးခြင်းအတွက် အတင်းအကြပ် အခကြေးငွေ တောင်းခံခြင်းကို ရှောင်ရှား ရမည်။
- (၇) အတတ်ပညာကျင့်ဝတ်စံနှုန်းများနှင့် လျော်ညီခြင်းမရှိသည့်ကိစ္စရပ်များတွင် မည်သည့် နည်းဖြင့်မဆို လူသိရှင်ကြားဖြစ်ရန် ပြုလုပ်ခြင်းမှ ရှောင်ကြဉ်ရမည်။
- (၈) လုပ်ငန်းများဆောင်ရွက်စဉ်ပံ့ပိုးပေးသောကုမ္ပဏီများ၏ ကုန်ပစ္စည်းများ သို့မဟုတ် ဝန်ဆောင်မှုများကို အများပြည်သူသို့ ထောက်ခံကြော်ငြာပေးခြင်းမှ ရှောင်ကြဉ်ရမည်။

တန်ဖိုးထားဖွင့်ဆိုချက် (၁၀)

သူနာပြုသားဖွားကျင့်ဝတ်သိက္ခာနှင့်မလျော်ညီသော အပြုအမူများကို ရှောင်ကြဉ်ရမည်။

ဖော်ပြချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် ကျင့်ဝတ်သိက္ခာနှင့် မလျော်ညီသော၊ လက်မခံနိုင်သော မည်သည့်ကျူးလွန်းခြင်း သို့မဟုတ် ထိန်းချိန်ခြင်း အပြုအမူ၊ လုပ်ရပ်များကိုမဆို မလွဲမသွေရှောင်ကြဉ်ရမည်။

လက်တွေ့လုပ်ငန်းဆောင်ရွက်ချက်

မြန်မာနိုင်ငံသူနာပြုနှင့် သားဖွားကောင်စီတွင် မှတ်ပုံတင်ထားသော သူနာပြုသားဖွားများသည် အောက်ဖော်ပြပါ မည်သည့်လုပ်ဆောင်မှုမဆို တာဝန်ရှိသည်။

- လူနာအား ထိခိုက်နစ်နာ ဘေးဖြစ်စေခြင်း။
- လူနာနှင့် ပြုစုမှုဆိုင်ရာဆက်ဆံရေးကို မမှန်မကန်အသုံးပြုခြင်း။
- သူနာပြုအသက်မွေးဝမ်းကျောင်းလုပ်ငန်းကို နာမည်ပျက်စေခြင်းနှင့်
- သူနာပြုသားဖွားဆိုင်ရာ တရားဝင် လုပ်ငန်းဆောင်ရွက်မှုကို ချိုးဖောက်ခြင်း။

သူနာပြုသားဖွား ကျင့်ဝတ်သိက္ခာနှင့် မလျော်ညီသော အပြုအမူများတွင် အောက်ပါတို့ပါဝင်သည်။

- (၁) မည်သည့် တရားမဝင်သူနာပြုသားဖွားဆိုင်ရာ လုပ်ငန်းကိုမဆို ဆောင်ရွက်ခြင်း။
- (၂) မြန်မာနိုင်ငံသူနာပြုနှင့်သားဖွားဆိုင်ရာ လိုက်နာရမည့် ကျင့်ဝတ်များနှင့် အမူအကျင့်များ စံချိန်စံညွှန်းများကို ချိုးဖောက်သည့် လုပ်ငန်းများဆောင်ရွက်ခြင်း။
- (၃) လုပ်ငန်းဆောင်ရွက်မှု၌ လူပုဂ္ဂိုလ်ဆိုင်ရာနှင့် အတတ်ပညာဆိုင်ရာ ဂုဏ်သိက္ခာကို စောင့်ထိန်းရန် ပျက်ကွက်ခြင်းများမှာ-
 - (က) မှတ်တမ်းများကို အတုပြုလုပ်ခြင်း၊
 - (ခ) လူနာများအား နှုတ်အားဖြင့်လည်းကောင်း၊ ကိုယ်ထိလက်ရောက်အားဖြင့် လည်းကောင်း သို့မဟုတ် စိတ်ဓာတ်ရေးရာ ထိခိုက်ခံစားစေခြင်း အားဖြင့် လည်းကောင်း ဖော်ကားခြင်း၊

- (ဂ) သူနာပြု နှင့် လူနာဆက်ဆံရေးကို လွှဲမှားစွာကျင့်သုံးခြင်း၊
 - (ဃ) တစ်စုံတစ်ဦး၏ မှားယွင်းစွာ ဖော်ပြထားသော အတတ်ပညာပိုင်းဆိုင်ရာ လုပ်ငန်းစွမ်းရည်၊ သတင်းအချက်အလက်များပါသည့် စာရွက်စာတမ်းကို လက်မှတ်ရေးထိုးပေးခြင်း သို့မဟုတ် ထုတ်ပေးခြင်း၊
 - (င) စိတ်ကိုပြောင်းလဲစေသော ဆေးဝါးများသုံးစွဲထားစဉ် လုပ်ငန်းဆောင်ရွက်ခြင်း၊
 - (စ) လူနာများသို့မဟုတ် လုပ်ငန်းများမှ ပစ္စည်းများကို အလွဲသုံးစားပြုလုပ်ခြင်း၊
 - (ဆ) လူနာများနှင့် မလျော်ကန်သော ဆက်ဆံရေးကို ကျူးလွန်ခြင်း၊
 - (ဇ) မလျော်ကန်သောစီးပွားရေး ဆောင်ရွက်မှုများကို ကျူးလွန်ခြင်း၊
 - (ဈ) သူနာပြုသားဖွား အသက်မွေးဝမ်းကျောင်း လုပ်ငန်းအရ အရှက်သိက္ခာမဲ့သော သို့မဟုတ် ကျင့်ဝတ်သိက္ခာ ပျက်ပြားသည်ဟု မှတ်ယူထိုက်သော လုပ်ရပ်မျိုးကို ကျူးလွန်ခြင်း တို့ဖြစ်သည်။
- (၄) မြန်မာနိုင်ငံသူနာပြုနှင့် သားဖွားကောင်စီ၏ မည်သည့်သတ်မှတ်ပြဋ္ဌာန်းချက်မျိုးကိုမဆို ချိုးဖောက်ခြင်းတို့မှာ -
- (က) သူနာပြုနှင့်သားဖွားဆိုင်ရာ မှတ်ပုံတင်နှင့် သက်တမ်းရှိ လိုင်စင် သို့မဟုတ် လက်ရှိမှတ်ပုံတင် ထားခြင်း အလျဉ်းမရှိဘဲ လုပ်ငန်းဆောင်ရွက်ခြင်း၊
 - (ခ) လှည့်စားရန်အလို့ငှာ ဘွဲ့သို့မဟုတ်ရာထူးအတုများဖြင့် အယောင်ဆောင်ခြင်း၊
 - (ဂ) လူနာများကို ဝန်ဆောင်မှုပေးရာ၌ အခြားသူနာပြု၊ သားဖွား၏ အမည်နှင့် / သို့မဟုတ် မှတ်ပုံတင်ကို အသုံးပြုခြင်း၊
 - (ဃ) မရိုးဖြောင့်သောသဘောဖြင့် မှတ်ပုံတင်နှင့်လိုင်စင် သို့မဟုတ်လက်ရှိမှတ်ပုံတင်ခြင်းတို့ကို ပြုလုပ်သုံးစွဲခြင်း၊
 - (င) မြန်မာနိုင်ငံသူနာပြုနှင့် သားဖွားကောင်စီ ဥပဒေပြဋ္ဌာန်းချက်များ၊ နည်းဥပဒေများ၊ ကျန်းမာရေးနှင့် အားကစားဝန်ကြီးဌာနနှင့် မြန်မာနိုင်ငံသူနာပြုနှင့် သားဖွားကောင်စီက ထုတ်ပြန်ထားသော လုပ်ထုံးလုပ်နည်းများ၊ အမိန့်များစသည်တို့ကို လိုက်နာရန် ပျက်ကွက်ခြင်း၊

- (စ) သူနာပြုသားဖွား၏ လုပ်ငန်းဆောင်ရွက်ရာတွင် လျော်ကန်သင့်မြတ်မှုအပေါ် ထိခိုက်ကျရောက်စေနိုင်သော မည်သည့်ပြစ်မှုမျိုးကိုမဆို ပြစ်ဒဏ်စီရင်ခံထားရခြင်း၊
- (ဆ) သူနာပြုသားဖွား အသက်မွေးဝမ်းကျောင်း အတတ်ပညာဆိုင်ရာ လက်မခံနိုင်သော အပြုအမူများအတွက် အပြစ်ရှိကြောင်း သက်သေခံအထောက်အထား ရှိနေလျက်နှင့်ပင် လုပ်ငန်းများကို ဆက်လက်ဆောင်ရွက်ခြင်း၊
- (ဇ) မြန်မာနိုင်ငံသူနာပြုနှင့်သားဖွားကောင်စီမှ စုံစမ်းစစ်ဆေးရန်အတွက် ဆင့်ခေါ်ခြင်းကို လာရောက်ရန်ပျက်ကွက်ခြင်း တို့ဖြစ်သည်။